



કરસનદાસ માણેકનો જન્મ કરાચીમાં થયો હતો. તેમનું ઉપનામ ‘વૈશંપાયન’ હતું. કવિતા, વાર્તા અને નિબંધ જેવાં સ્વરૂપો તેમણે સફળતાથી ખેડ્યાં છે. ‘ખાખનાં પોયણાં’, ‘મહોબતને માંડવે’, ‘પ્રેમધનુષ્ય’ વગેરે તેમનાં જાણીતાં પુસ્તકો છે. તેમણે ‘રામાયણ’ અને ‘મહાભારત’ વિશે પણ સુંદર પુસ્તકો આપ્યાં છે. તેમનું અવસાન વડોદરા ખાતે થયું હતું.

આ કાવ્યમાં ઈશ્વરનો મહિમા ગાવામાં આવ્યો છે. ઈશ્વર જે આપે તે ખાવું અને ઈશ્વર જેમ રાખે તેમ રહેવું એમ કવિ કહે છે. ઈશ્વરનો ચિંચુડો તો અવિરત ચાલતો રહે છે. આપણે આપણા ગજા પ્રમાણે ધૂંસરીનું વહન કરવું એમ પણ કવિ ભારપૂર્વક જણાવે છે. અઘરા કે આકળા થયા વિના રામે દીધેલી રોટી ખાવા પણ કવિ કહે છે. આમ, આ વિશ્વ એ ઈશ્વરનો આવાસ છે અને આપણે સૌ અતિથિ છીએ એવી વાત અહીં સુંદર રીતે નિરૂપણ પામી છે.



આ તો ઈશ તણો આવાસ

તું આમંત્રિત અતિથિ એનો

નહિ સ્વામી નહિ દાસ

આ તો ઈશ તણો આવાસ

એ પીરસે તે ખા તું રસથી એ આપે તે લે
એનાં જનને તારાં ગણીને એ રાખે તેમ રહે

વેરતો પ્રતિપળ હેતનું હાસ

આ તો ઈશ તણો આવાસ

અખંડ ચાલે બ્રહ્મચિયોડો કોઈ તાણે કોઈ માણે

તું નવરો નવ રે'જે વહેજે

ધૂંસરી ગજા પ્રમાણે

કામમાં ના'વે કદીય ક્યાશ

આ તો ઈશ તણો આવાસ

તું અથરો નવ થાજે જાવા નવ રે'જે વળી ચોંટી

સૌ સાથે વહેંચીને ખાજે રામની દીધેલ રોટી

સુધા સમ સમજ સહિયારી છાશ

આ તો ઈશ તણો આવાસ

ઈશ ધણી, માલેક, પરમેશ્વર આવાસ ઘર, નિવાસસ્થાન આમંત્રિત આમંત્રેલું અતિથિ મહેમાન સ્વામી માલિક, રાજા દાસ સેવક હાસ હાસ્ય, હસવું તે અખંડ આખું, પૂરેપૂરું, સમગ્ર ધૂંસરી ધૂરા ગજું ક્ષમતા, શક્તિ

● શબ્દસમૂહ માટે એક શબ્દ :

જમવા માટે થાળીમાં મૂકવું - પીરસવું

1. વાતચીત.

1. કાવ્યની જે પંક્તિ તમને યાદ રહી ગઈ હોય તે ગાઓ.
2. ઈશ્વરનું આપેલું તમને શું ગમે છે ? શાથી ?
3. તમને નવરું રહેવું ગમે ? કેમ ?
4. નવરાશના સમયમાં તમને શું શું કરવું ગમે ?
5. તમે મિત્રો સાથે શું શું વહેંચીને ખાઓ છો ?

2. ઉદાહરણ વાંચો, સમજો અને બંધબેસતા શબ્દોની જોડ બનાવો.

(આવાસ, ધૂરા, ઉતાવળું, દાસ, મહેમાન, ક્ષમતા, ઘર, સેવક, અતિથિ, અધીરું, ધૂંસરી, ગજું)

ઉદા. દાસ : સેવક

3. વાક્યોમાંના રેખાંકિત શબ્દોથી વાક્યોનો અર્થભેદ સમજો. આપેલા શબ્દોનો ઉપયોગ કરી આવાં બીજાં વાક્યો બનાવો.

ઉદા. ટીમ ઈન્ડિયાએ આજની T20 મેચમાં મહેમાન ટીમને ધૂળ ચટાડી.

મહેમાન ટીમ સામે યજમાન ટીમે જોરદાર પ્રદર્શન કરી ટ્રોફી પર કબજો કર્યો.

1. દાસ - સ્વામી
2. હાસ્ય - રુદ્દન
3. ધીરજ - ઉતાવળ
4. અખંડ - ખંડિત

4. કાવ્યને આધારે એક શબ્દમાં જવાબ આપો.

1. કોણ સ્વામી કે દાસ નથી ?
2. આનંદથી શું ખાવાનું છે ?
3. પોતાનાં કોને ગણવાનાં છે ?
4. પ્રત્યેક ક્ષણે હેતનું શું વેર છે ?
5. અખંડ શું ચાલે છે ?
6. શક્તિ મુજબ શું ઉપાડવાનું છે ?
7. સૌ સાથે શું વહેંચીને ખાવાનું છે ?

8. અમૃત જેવું શું છે ?

5. આ કાવ્યનું સમૂહગાન કરો.

6. આપેલા શબ્દોનો અર્થ દર્શાવતી કાવ્યપંક્તિ શોધીને લખો.

ઉદા. જગત : આ તો ઈશ તણો આવાસ

1. સંતોષ

4. ધીરજ

2. સમભાવ

5. સંપ

3. પ્રવૃત્ત

7. આપેલા ભાવાર્થને લાગુ પડતી પંક્તિ કાવ્યમાંથી શોધીને લખો.

1. તું એનો આમંત્રેલ મહેમાન છે.

2. આ તો ઈશ્વરનું ઘર છે.

3. એનાં માણસોને તું પોતાનાં સમજ.

4. તું હંમેશાં કામ કરતો જ રહેજે.

5. કામમાં કોઈ કસર ન આવવી જોઈએ.

8. પ્રશ્નોના જવાબ લખો.

1. ઈશ તણો આવાસ શાને કહ્યો હશે ? શાથી ?

2. ઈશ્વરની કઈ કૃપાની વાત કરી છે ?

3. ઈશ્વર પીરસે તે રસથી ખાવાનું શાથી કહ્યું હશે ?

4. કામ કરવા બાબતે શું કહ્યું છે ?

5. વહેંચીને ખાવાનું શાથી કહ્યું હશે ?

6. છાશને સુધા જેવી કેમ કહી હશે ?

9. કવિતાને આગળ વધારો. સ્વરચિત પંક્તિ ઉમેરો. (જૂથકાર્ય)

1. આ તો ઈશ તણો આવાસ.

2. તું નવરો નવ રે'જે વહેજે

● ચાલો યાદ કરીએ...

● આ કાવ્ય ગાતાં તમને કયું કાવ્ય યાદ આવ્યું ?

● વાતચીત સમયે થયેલી કઈ ચર્ચા તમને યાદ છે ?

● કયા પ્રશ્નનો જવાબ તમે સરળતાથી આપી શક્યા ?

● કયા પ્રશ્નનો જવાબ આપવા તમારે બીજા કોઈની મદદ લેવી પડી ?

● તમે કાવ્યમાંથી કયા નવા શબ્દો જાણ્યા ?